

தமிழ் திருப்பலியில் புதிய அமைப்பு முறை இறைமக்கள் பகுதி

தொடக்கச் சடங்குகள்:

அப: தந்தை, மகன், தூய ஆவியாரின் பெயராலே.

எல்: ஆமென்.

அப: நம் ஆண்டவராகிய இயேசு கிறிஸ்துவின் அருளும், கடவுளின் அன்பும், தூய ஆவியாரின் நட்புறவும் உங்கள் அனைவரோடும் இருப்பதாக.

எல்: உம் ஆன்மாவோடும் இருப்பதாக.

பாவத்துயர் செயல்:

அப: சகோதர சகோதரிகளே, தூய மறைநிகழ்வைக் கொண்டாட நாம் தகுதி பெறும் பொறுட்டு நம் பாவங்களை ஏற்றுக்கொள்வோம்.

எல்: எல்லாம் வல்ல இறைவனிடமும், சகோதர சகோதரிகளே உங்களிடமும், நான் பாவி என ஏற்றுக்கொள்கிறேன். ஏனெனில், என் சிந்தனையாலும், சொல்லாலும், செயலாலும், கடமையில் தவறியதாலும், பாவங்கள் பல செய்தேன்.

(மார்பில் தட்டிக் கொண்டு)

என் பாவமே! என் பாவமே! என் பெரும் பாவமே! ஆகையால் எப்போதும் கன்னியான புனித மரியாவையும், வானதூதர், புனிதர் அனைவரையும், சகோதர சகோதரிகளே உங்களையும், நம் இறைவனாகிய ஆண்டவரிடம் எனக்காக வேண்டிக் கொள்ள மன்றாடுகிறேன்.

அப: எல்லாம் வல்ல இறைவன் நம் மீது இரக்கம் வைத்து, நம் பாவங்களை மன்னித்து, நம்மை நிலை வாழ்வுக்கு அழைத்துச் செல்வாராக.

எல்: ஆமென்.

மன்னிப்பு வேண்டல்:

அப: ஆண்டவரே இரக்கமாயிரும்.

எல்: ஆண்டவரே இரக்கமாயிரும்.

அப: கிறிஸ்துவே இரக்கமாயிரும்.

எல்: கிறிஸ்துவே இரக்கமாயிரும்.

அப: ஆண்டவரே இரக்கமாயிரும்.

எல்: ஆண்டவரே இரக்கமாயிரும்.

உன்னதங்களிலே (செபம்):

உன்னதங்களிலே கடவுளுக்கு மாட்சி உண்டாகுக!
உலகினிலே நன்மனத்தோருக்கு அமைதி ஆகுக!
உம்மைப் புகழ்கின்றோம். உம்மை வாழ்த்துகின்றோம்.
உம்மை ஆராதிக்கின்றோம். உம்மை மகிமைப்படுத்துகின்றோம்.
உமது மேலான மாட்சிமையின் பொருட்டு, உமக்கு நன்றி கூறுகின்றோம்.
ஆண்டவராகிய இறைவா! வானுலக அரசரே!
எல்லாம் வல்ல தந்தையாகிய இறைவா! ஒரே மகனாய் உதித்த ஆண்டவரே!
இயேசு கிறிஸ்துவே! ஆண்டவராகிய இறைவா!
இறைவனின் செம்மறியே! தந்தையின் திருமகனே!
உலகின் பாவங்களைப் போக்குபவரே! எங்கள் மேல் இரக்கமாயிரும்!
உலகின் பாவங்களைப் போக்குபவரே! எங்கள் மன்றாட்டை ஏற்றருளும்!
தந்தையின் வலப்பக்கம் வீற்றிருப்பவரே! எங்கள் மேல் இரக்கமாயிரும்!
ஏனெனில் இயேசு கிறிஸ்துவே! நீர் ஒருவரே தூயவர்!
நீர் ஒருவரே ஆண்டவர்! நீர் ஒருவரே உன்னதர்!
தூய ஆவியாரோடு தந்தையாகிய இறைவனின் மாட்சியில் இருப்பவர் நீரே.
ஆமென்!

உன்னதங்களிலே (பாடல்):

உன்னதங்களிலே கடவுளுக்கு மாட்சி உண்டாகுக.
உலகினிலே நன்மனத்தோருக்கு அமைதி உண்டாகுக.
புகழ்கின்றோம் யாம் உம்மையே வாழ்த்துகின்றோம் இறைவனே.
உமக்கு ஆராதனை புரிந்து உம்மை மாட்சிப் படுத்துகின்றோம் யாம்.
உமது மேலான மாட்சியின் பொருட்டு உமக்கு நன்றி கூறுகின்றோம்.
ஆண்டவராகிய இறைவனே இணையில்லாத விண்ணரசே.
ஆற்றல் அனைத்தும் கொண்டு இலங்கும் வல்ல தந்தை இறைவனே.
ஒரே மகனாக உதித்த ஆண்டவர் இயேசு கிறிஸ்து இறைவனே.
ஆண்டவராகிய இறைவனே இறைவனின் திருச் செம்மறியே.
தந்தையினின்று என்றென்றுமாக உதித்த இறைவன் மகனே நீர்.
உலகின் பாவம் போக்குபவரே நீர் எம் மீது இரங்குவீர்.
உலகின் பாவம் போக்குபவரே எங்கள் மன்றாட்டை ஏற்றருள்வீர்.
தந்தையின் வலப்பக்கம் வீற்றிருப்பவரே, நீர் எம் மீது இரங்குவீர்.
ஏனெனில் இயேசு கிறிஸ்துவே, நீர் ஒருவரே தூயவர்!
நீர் ஒருவரே ஆண்டவர்! நீர் ஒருவரே உன்னதர்!
தூய ஆவியோடு தந்தை இறைவனின் மாட்சியில் இருப்பவர் நீரே.
ஆமென்.

திருக்குழும மன்றாட்டு:

அப: செபிப்போமாக...

எல்: ஆமென்.

வார்த்தை வழிபாடு:

அப: ஆண்டவரின் அருள்வாக்கு.

எல்: இறைவனுக்கு நன்றி.

நற்செய்தி:

அப: ஆண்டவர் உங்களோடு இருப்பாராக.

எல்: உம் ஆன்மாவோடும் இருப்பாராக.

அப: மத்தேயு / மாற்கு / லூக்கா / யோவான் எழுதிய தூய நற்செய்தியிலிருந்து வாசகம்.

எல்: ஆண்டவரே, மாட்சி உமக்கே.

அப: கிறிஸ்துவின் நற்செய்தி.

எல்: கிறிஸ்துவே, உமக்குப் புகழ்.

மறையுரை:

நம்பிக்கை அறிக்கை (செபம்):

ஒரே கடவுளை நம்புகிறேன்.

விண்ணகமும் மண்ணகமும், காண்பவை காணாதவை,

யாவும் படைத்த எல்லம் வல்ல தந்தை அவரே.

கடவுளின் ஒரே மகனாய் உதித்த ஒரே ஆண்டவர் இயேசு கிறிஸ்துவை நம்புகிறேன்.

இவர் காலங்களுக்கெல்லாம் முன்பே தந்தையிடமிருந்து பிறந்தார்.

கடவுளினின்று கடவுளாக, ஒளியின்றி ஒளியாக,

உண்மைக் கடவுளினின்று உண்மைக் கடவுளாக உதித்தவர்.

இவர் உதித்தவர், உண்டாக்கப்பட்டவர் அல்லர். தந்தையோடு ஒரே பொருளானவர்.

இவர் வழியாகவே யாவும் படைக்கப்பட்டன.

மனிதர் நமக்காகவும், நம் மீட்புக்காகவும் விண்ணகம் இருந்து இரங்கினார்.

(மனிதர் ஆனார் எனச் சொல்லும் வரை எல்லாரும் தலை வணங்கவும்)

தூய ஆவியால் கன்னி மரியாவிடம் உடல் எடுத்து மனிதர் ஆனார்.

மேலும் நமக்காகப் பொந்தியு பிலாத்தின் அதிகாரத்தில்

சிலுவையில் அறையப்பட்டுப், பாடுபட்டு, இறந்து அடக்கம் செய்யப்பட்டார்.

மறைநூல்களின்படி மூன்றாம் நாள் உயிர்த்தெழுந்தார்.

விண்ணகத்துக்கு எழுந்தருளி,

எல்லாம் வல்ல தந்தையின் வலப்பக்கம் வீற்றிருக்கின்றார்.

வாழ்வோரையும், இறந்தோரையும் தீர்ப்பிட, மாட்சியுடன் மீண்டும் வர இருக்கின்றார்.

அவரது ஆட்சிக்கு முடிவு இராது.

துந்தையிடமிருந்தும் மகனிடமிருந்தும் புறப்படும் ஆண்டவரும்

உயிர் அளிப்பவருமான தூய ஆவியாரை நம்புகிறேன்.

இவர் தந்தையோடும் மகனோடும் ஒன்றாக ஆராதனையும் மாட்சியும் பெறுகின்றார்.

இறைவாக்கினர்கள் வாயிலாகப் பேசியவர் இவரே.

ஒரே புனித, கத்தோலிக்க, திருத்தூதர் வழிவரும் திரு அவையை நம்புகிறேன்.

பாவ மன்னிப்புக்கான ஒரே திருமுழுக்கை ஏற்றுக்கொள்கிறேன்.

இறந்தோரின் உயிர்ப்பையும், வரவிருக்கும் மறு உலக வாழ்வையும் எதிர்பார்க்கிறேன்.

ஆமென்.

நம்பிக்கை அறிக்கைப் (பாடல்):

விண்ணையும் மண்ணையும் படைத்தவராம் கடவுள் ஒருவர் இருக்கின்றார்.

தந்தை, மகன், தூய ஆவியராய் ஒன்றாய் வாழ்வாரை நம்புகிறேன்.

தூய ஆவியின் வல்லமையால் இறை மகன் நமக்காய் மனிதரானார்.

கன்னி மரியிடம் பிறந்தவராம் இயேசுவை உறுதியாய் நம்புகிறேன்.

பிலாத்துவின் ஆட்சியில் பாடுபட்டார். சிலுவையில் இறந்து அடக்கப்பட்டார்.

மூன்றாம் நாளில் உயிர்த்தெழுந்தார். இறப்பின் மீதே வெற்றி கொண்டார்.

விண்ணகம் வாழும் தந்தையிடம் அரியணைக் கொண்டு இருக்கின்றார்.

உலகம் முடியும் காலத்திலே நடுவராய் திரும்பவும் வந்திடுவார்.

தூய ஆவியாரை நம்புகிறேன். பாரிஸில் அவர் துணை வேண்டுகிறேன்.

பாவ மன்னிப்பில் தூய்மை பெற்றுப் பரிகார வாழ்வில் நிலைத்திடுவேன்.

திரு அவை உரைப்பதை நம்புகிறேன். புனிதர்கள் உறவை நம்புகிறேன்.

உடலின் உயிர்ப்பை நிலைவாழ்வை உறுதியுடனே நம்புகிறேன்.

ஆமென்.

நம்பிக்கையாளரின் மன்றாட்டுகள்:

அப: ...அருள வேண்டும் என ஆண்டவரைக் கெஞ்சி மன்றாடுவோம்.

எல்: எல்லாம் வல்ல இறைவா, எங்கள் மன்றாட்டைக் கேட்டருளும்.

நற்கருணை வழிபாடு:

அப: சகோதர சகோதரிகளே! என்னுடையதும் உங்களுடையதுமான இப்பலி எல்லாம் வல்ல தந்தையாகிய இறைவனுக்கு ஏற்றதாகும்படி மன்றாடுங்கள்.

எல்: ஆண்டவர் தமது பெயரின் புகழ்ச்சிக்காகவும், மாட்சிக்காகவும், நமது நன்மைக்காகவும், புனிதத் திரு அவை அனைத்தின் நலனுக்காகவும், உமது கையிலிருந்து இப்பலியை ஏற்றுக்கொள்வாராக.

காணிக்கை மீது மன்றாட்டு:

அப: செபிப்போமாக...

எல்: ஆமென்.

நற்கருணை மன்றாட்டு:

அப: ஆண்டவர் உங்களோடு இருப்பாராக.

எல்: உம் ஆன்மாவோடும் இருப்பாராக.

அப: இதயங்களை மேலே எழுப்புங்கள்.

எல்: ஆண்டவரிடம் எழுப்பியுள்ளோம்.

அப: நம் இறைவனாகிய ஆண்டவருக்கு நன்றி கூறுவோம்.

எல்: அது தகுதியும் நீதியும் ஆனதே.

தூயவர் பாடல்:

தூயவர், தூயவர், தூயவர்! வான் படைகளின் கடவுளாம் ஆண்டவர்.

விண்ணகமும் மண்ணகமும் உமது மாட்சியால் நிறைந்துள்ளன.

உன்னதங்களிலே ஓசன்னா! உன்னதங்களிலே ஓசன்னா!

ஆண்டவர் பெயரால் வருகிறவர் ஆசி பெற்றவர்.

உன்னதங்களிலே ஓசன்னா! உன்னதங்களிலே ஓசன்னா!

அப: நம்பிக்கையின் மறைபொருள்.

எல்: ஆண்டவரே, நீர் வருமளவும் உமது இறப்பினை அறிக்கையிடுகின்றோம். உமது உயிர்ப்பினையும் எடுத்துரைக்கின்றோம்.

திருவிருந்துச் சடங்கு:

அப: மீட்பரின் கட்டளையால் கற்பிக்கப்பட்டு, இறைப்படிப்பினையால் பயிற்சி பெற்ற நாம் துணிந்து சொல்வோம்.

எல்: விண்ணுலகில் இருக்கின்ற எங்கள் தந்தையே,

உமது பெயர் தூயது எனப் போற்றப் பெறுக.

உமது ஆட்சி வருக.

உமது திருவுளம் விண்ணுலகில் நிறைவேறுவது போல,
மண்ணுலகிலும் நிறைவேறுக.

எங்கள் அன்றாட உணவை இன்று எங்களுக்குத் தாரும்.

எங்களுக்கு எதிராகக் குற்றம் செய்வோரை நாங்கள் மன்னிப்பது போல,

எங்கள் குற்றங்களை மன்னியும்.

எங்களைச் சோதனைக்கு உட்படுத்தாதேயும்.

தீமையிலிருந்து எங்களை விடுவித்தருளும்.

குரு : ஆண்டவரே, தீமை அனைத்திலிருந்தும் எங்களை விடுவித்து... எம்
மீட்பராகிய இயேசு கிறிஸ்துவின் வருகைக்காகவும் காத்திருக்கின்றோம்.

எல்: ஏனெனில், ஆட்சியும், வல்லமையும், மாட்சியும் என்றென்றும் உமதே!

குரு : ஆண்டவரே, இயேசு கிறிஸ்துவே, 'அமைதியை உங்களுக்கு விட்டுச்
செல்கிறேன்,'... என்றென்றும் வாழ்ந்து ஆட்சி செய்கின்றவர் நீரே.

எல்: ஆமென்.

அப: ஆண்டவருடைய அமைதி உங்களோடு என்றும் இருப்பதாக.

எல்: உம் ஆன்மாவோடும் இருப்பாராக.

அப: ஒருவருக்கொருவர் அமைதியைப் பகிர்ந்து கொள்வோம்.

மன்னிப்பு மன்றாட்டு (செபம்):

உலகின் பாவங்களைப் போக்கும் இறைவனின் செம்மறியே,
எங்கள் மேல் இரக்கமாயிரும்.

உலகின் பாவங்களைப் போக்கும் இறைவனின் செம்மறியே,
எங்கள் மேல் இரக்கமாயிரும்.

உலகின் பாவங்களைப் போக்கும் இறைவனின் செம்மறியே,
எங்களுக்கு அமைதியை அளித்தருளும்.

மன்னிப்பு மன்றாட்டு (பாடல்):

உலகின் பாவம் போக்கும் இறைவனின் செம்மறியே!

எம் மேல் இரக்கம் வையும்.

உலகின் பாவம் போக்கும் இறைவனின் செம்மறியே!

எம் மேல் இரக்கம் வையும்.

உலகின் பாவம் போக்கும் இறைவனின் செம்மறியே!

எமக்கு அமைதி அருளும்.

அப: இதோ, இறைவனின் செம்மறி! இதோ, உலகின் பாவங்களைப் போக்குபவர்!
செம்மறியின் விருந்துக்கு அழைக்கப் பெற்றோர் பேறுபெற்றோர்!

எல்: ஆண்டவரே! நீர் என் இல்லத்தில் எழுந்தருள நான் தகுதியற்றவன், ஆனால்,
ஒரு வார்த்தை மட்டும் சொல்லியருளும் எனது ஆன்மா நலம் அடையும்.

அப: கிறிஸ்துவின் திரு உடல்.

எல்: ஆமென்.

கிறிஸ்துவின் ஆன்மாவே என்னைப் புனிதமாக்கும்.

கிறிஸ்துவின் திரு உடலே என்னை மீட்டருளும்.

கிறிஸ்துவின் திரு இரத்தமே என்னை எழுச்சியூட்டும்.

கிறிஸ்துவின் விலாவின் தண்ணீரே என்னைக் கழுவிடுமே.

கிறிஸ்துவின் பாடுகளே என்னைத் தேற்றிடுமே.

ஓ நல்ல இயேசுவே எனக்குச் செவிசாயும்.

உம் திருக்காயங்களுள் என்னை மறைத்தருளும்.

உம்மிடமிருந்து என்னைப் பிரிய விடாதேயும்.

தீயப் பகைவரிடம் இருந்து என்னைக் காத்தருளும்.

எனது இறப்பின் வேளையினில் என்னை அழைத்தருளும்.

உம்மிடம் வர எனக்குக் கட்டளையிட்டருளும்.

புனிதர்களுடன் எக்காலமும் உம்மைப் புகழ்ச் செய்யும். ஆமென்.

திருக்குழும மன்றாட்டு:

அப: செபிப்போமாக...

எல்: ஆமென்.

அறிவிப்புகள்:

நிறைவுச் சடங்கு:

அப: ஆண்டவர் உங்களோடு இருப்பாராக.

எல்: உம் ஆன்மாவோடும் இருப்பாராக.

அப: எல்லாம் வல்ல இறைவன், தந்தை, மகன், தூய ஆவியார் உங்களுக்கு ஆசி
வழங்குவாராக.

எல்: ஆமென்.

அப: சென்று வாருங்கள் திருப்பலி நிறைவேற்றிற்று.

எல்: இறைவனுக்கு நன்றி.

ஆயர் திருப்பலியில் நிறைவுச் சடங்கு:

ஆயர்: ஆண்டவர் உங்களோடு இருப்பாராக.

எல்: உம் ஆன்மாவோடும் இருப்பாராக.

ஆயர்: ஆண்டவருடைய பெயர் போற்றப்படுவதாக.

எல்: இன்றும் என்றும் போற்றப்படுவதாக.

ஆயர்: ஆண்டவருடைய பெயராலே நமக்கு உதவி உண்டு.

எல்: அவரே விண்ணகத்தையும் மண்ணகத்தையும் படைத்தவர்.

ஆயர்: எல்லாம் வல்ல இறைவன், தந்தை, மகன், தூய ஆவியார் உங்களுக்கு ஆசி வழங்குவாராக.

எல்: ஆமென்.

ஆயர்: சென்று வாருங்கள் திருப்பலி நிறைவேறிற்று.

எல்: இறைவனுக்கு நன்றி.